

ಬಗ್ಗೆ ಸ್ಪಷ್ಟವಾಗಿ ಹೇಳಿ. ಬೆಲೆ ಏರಿಸುತ್ತೇವೆ ಅಥವಾ ಇಲ್ಲ ಎಂದು ಹೇಳಿ. ಸರ್ಕಾರ ಯಾವ ನೀತಿಯನ್ನು ಅನುಸರಿಸುತ್ತದೆ ಎಂಬುದನ್ನು ಹೇಳಬೇಕು. ಈ ಬಗ್ಗೆ ಸಮಿತಿ ನೇಮಿಸಿ ಉತ್ಪಾದಕರು ಮತ್ತು ಗೃಹಕರ ಅನುಕೂಲವನ್ನು ಸಮತೋಲನ ದೃಷ್ಟಿಯಿಂದ ನೋಡುವುದಕ್ಕೆ ಏನಾದರೂ ವಿಚಾರ ಮಾಡುತ್ತಿದ್ದೀರಾ ? ಏನಾಗುತ್ತದೋ ಗೊತ್ತಿಲ್ಲ ಎಂದು ಹೇಳಿದರೆ ತಾವು ಇಲಾಖೆಯಲ್ಲಿ ಮಂತ್ರಿಯಾಗಿ ಏತಕ್ಕೆ ಉಳಿಯಬೇಕು ? ಇದು ಮಂತ್ರಿಗಳು ಉತ್ತರ ಕೊಡತಕ್ಕ ರೀತಿಯಲ್ಲ.

ಶ್ರೀ ವಿಶ್ವನಾಥರೆಡ್ಡಿ ಮಂಡ್ಲಾಳ್.—ವಿರೋಧಪಕ್ಷದ ನಾಯಕರು ಈ ರೀತಿ ಮಾತನಾಡತಕ್ಕದ್ದು ಸರಿಯಲ್ಲ.

ಶ್ರೀ ಎಂ. ವೀರಪ್ಪ ಮೊಯ್ಲಿ.—ನೀವು ಏನೂ ಗೊತ್ತಿಲ್ಲ ಎಂದು ಹೇಳುವುದಾದರೆ ಮಂತ್ರಿಯಾಗಿ ಏತಕ್ಕೆ ಉಳಿಯಬೇಕು ?

ಶ್ರೀ ವಿಶ್ವನಾಥರೆಡ್ಡಿ ಮಂಡ್ಲಾಳ್.—ಮಂತ್ರಿಯಾಗಿ ಏತಕ್ಕಿರಬೇಕು ಎಂಬುದನ್ನು ಹೇಳುತ್ತೇನೆ ಕೇಳಿ. ನನ್ನ ಉತ್ತರ ಕೇಳಿ. ಆ ರೀತಿ ಹಗಂರವಾಗಿ ಮಾತನಾಡುವುದು ಸರಿಯಲ್ಲ.

ಶ್ರೀ ಎಂ. ವೀರಪ್ಪ ಮೊಯ್ಲಿ.—ಈ ಸದನವನ್ನು ಹಗಂರವಾಗಿ ತೆಗೆದುಕೊಳ್ಳುವವರು ತಾವು ಉತ್ತರ ಕೊಡುವಾಗ ಏನಾಗುತ್ತದೋ ಗೊತ್ತಿಲ್ಲ ಎಂದರೆ ಹೇಗೆ ? ತಮಗೆ ಜವಾಬ್ದಾರಿಯಿಲ್ಲವೇ ? ಉತ್ತರ ಕೊಡತಕ್ಕ ಧಾಟಿ ಈ ತರಹ, ಜೊತೆಗೆ ಹೆದರಿಸುವುದು ಬೇರೆ.

ಅಧ್ಯಕ್ಷರು.—ಇಲ್ಲಿ ಧ್ವನಿ ಏರಿಸುವುದಕ್ಕೆ ಕೆಲಸ ಇಲ್ಲ. ಕೆಲಸ ಇಲ್ಲಿ ಹೆಚ್ಚಾಗಿರುವುದು ಬುದ್ಧಿಗೆ.

ಶ್ರೀ ಎಸ್.ಜಿ. ನಾಯಕ್.—ಈ ವಯಸ್ಸಿನಲ್ಲಿ ಮಂತ್ರಿಗಳಿಗೆ ಇಷ್ಟು ಕೊಪ್ಪ ಇರಬಾರದು.

ಶ್ರೀ ವಿಶ್ವನಾಥರೆಡ್ಡಿ ಮಂಡ್ಲಾಳ್.—ಸನ್ಮಾನ್ಯ ಅಧ್ಯಕ್ಷರೇ, ಮಾನ್ಯ ವಿರೋಧ ಪಕ್ಷದ ನಾಯಕರು ನಾನು ಏನು ಉತ್ತರ ಕೊಟ್ಟಿದ್ದೇನೆ ಎಂಬುದನ್ನು ಗಮನಿಸಲಿಲ್ಲ. ನಾನು ಹೇಳಿದ್ದು ತಾಯಿ ಮತ್ತು ಮಕ್ಕಳ ದೈರಿ ಮಾಡುವುದರಿಂದ ಬೆಲೆ ಏರಿಕೆ ಆಗುವುದಿಲ್ಲ. ಆದರೆ ಉತ್ಪಾದಕರ ಬೇಡಿಕೆಗಳನ್ನು ಗಮನದಲ್ಲಿಟ್ಟುಕೊಂಡು ನಿರ್ಣಯ ಮಾಡುವಾಗ ಏನಾಗುತ್ತದೆ ಎಂಬ ವಿಷಯವನ್ನು ಈಗ ಹೇಳುವುದಕ್ಕೆ ಸಾಧ್ಯವಿಲ್ಲ ಎಂದು ವಿವರಣೆ ಕೊಟ್ಟಿದ್ದೇನೆ. ಉತ್ಪಾದಕರ ಬೇಡಿಕೆಗಳನ್ನು ಗಮನಕ್ಕೆ ತೆಗೆದುಕೊಂಡು ಈಗಾಗಲೇ ಕೆ.ಡಿ.ಡಿ.ಸಿ.ಯವರು ಕಮಿಟಿ ಮಾಡಿ ವಿಚಾರ ಮಾಡುತ್ತಿದ್ದಾರೆ. ಉತ್ಪಾದಕರ ಜೊತೆ ಮಾತನಾಡಬೇಕು, ಅವರ. ಸಮಸ್ಯೆಗಳನ್ನು ತಿಳಿದುಕೊಳ್ಳಬೇಕು, ನಂತರ ಗೃಹಕರ ಸಮಸ್ಯೆಯನ್ನು ತಿಳಿದುಕೊಂಡು ನಿರ್ದಿಷ್ಟವಾಗಿ ಸಮಾಲೋಚನೆ ಮಾಡಿ ನಿರ್ಣಯ ತೆಗೆದುಕೊಳ್ಳಬೇಕಾಗುತ್ತದೆ. ಇದನ್ನು ಮಾಡುವುದಕ್ಕೆ ಮಂತ್ರಿಗಳಿರುವುದು. ಇದನ್ನು ಮಾನ್ಯ ವಿರೋಧಪಕ್ಷದ ನಾಯಕರು ತಿಳಿದುಕೊಂಡು ಮಾತನಾಡಬೇಕು.

ಶ್ರೀ ಎಂ. ವೀರಪ್ಪ ಮೊಯ್ಲಿ.—ವಿರೋಧಪಕ್ಷದ ನಾಯಕರಿಗೆ ಪ್ರಶ್ನೆ ಕೇಳುವುದನ್ನು ತಾವು ಕಲಿಸಬೇಕಾಗಿಲ್ಲ. ತಮ್ಮ ದಾಟಿಯನ್ನು ಸರಿ ಮಾಡಿಕೊಳ್ಳಿ.

ಶ್ರೀ ವಿಶ್ವನಾಥರೆಡ್ಡಿ ಮಂಡ್ಲಾಳ್.—ತಮ್ಮ ದಾಟಿಯನ್ನು ಮೊದಲು ಸುಧಾರಿಸಿಕೊಳ್ಳಿ ಎಂದು ಮಾನ್ಯ ಅಧ್ಯಕ್ಷರ ಮೂಲಕ ಹೇಳುತ್ತೇನೆ.

ಶ್ರೀ ಎಂ. ಜಿ. ಜರತಾರ್‌ಗರ್.—೧೦೦ ಪರ್ಸೆಂಟ್ ಇದ್ದುದನ್ನು ೫೦ ಪರ್ಸೆಂಟ್ ಮಾಡಿದ್ದಾರೆ...

ಅಧ್ಯಕ್ಷರು.—ಒಂದು ಪ್ರಶ್ನೆಗೇ ೧೦ ನಿಮಿಷ ಆಯಿತು. ನಾನು ಮುಂದಿನ ಪ್ರಶ್ನೆಯನ್ನು ಕರೆಯಬೇಕಾಗಿದೆ, ಇನ್ನು ಅವಕಾಶ ಕೊಡುವುದಕ್ಕಾಗುವುದಿಲ್ಲ.

ಬೀಜೋತ್ಪಾದನ ಕೇಂದ್ರ ಸ್ತಬ್ಧವಾಗಿರುವುದು

ಶ್ರೀ ಪಿ. ತಿಪ್ಪಯ್ಯ (ಮೂಡಿಗೆರೆ) ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ವ್ಯವಸಾಯ ಮಂತ್ರಿಗಳು ದಯವಿಟ್ಟು ಉತ್ತರಿಸುವರೇ ?

ತರೀಕೆರೆ ತಾಲ್ಲೂಕಿನ ಲಕ್ಕವಳ್ಳಿಯ ಅರಸಿಕೆರೆ ಕೃಷಿ ಬೀಜೋತ್ಪಾದನಾ ಕೇಂದ್ರ ಸ್ತಬ್ಧವಾಗಿರುವುದು ಸರ್ಕಾರದ ಗಮನಕ್ಕೆ ಬಂದಿದೆಯೇ ?

ಶ್ರೀ ಬಿ. ಎಲ್. ಗೌಡ (ಕೃಷಿ ಸಚಿವರು).—

ಅಲ್ಲಿ ಬೀಜೋತ್ಪಾದನ ಕೇಂದ್ರ ಇಲ್ಲ.

ಶ್ರೀ ಪಿ. ತಿಪ್ಪಯ್ಯ.—ತರೀಕೆರೆ ತಾಲ್ಲೂಕಿನ ರಂಗೇನಹಳ್ಳಿಯಲ್ಲಿ ಇದರ ಅಫೀಸ್ ಇರುವುದು. ೨೩೦ ಎಕರೆ ಜಮೀನು ತೆಗೆದುಕೊಂಡಿದ್ದೀರಿ. ಅದರಲ್ಲಿ ಕೆಲಸ ಆಗುತ್ತಿಲ್ಲ. ಸುಮ್ಮನೆ ಸರ್ಕಾರಿ ಸಂಬಳ ಕೊಡುತ್ತಿದ್ದೀರಿ. ಆದ್ದರಿಂದ ಆ ಜಮೀನನ್ನು ವಾಪಸ್ ತೆಗೆದುಕೊಂಡು ಜಮೀನಿಲ್ಲದ ರೈತರಿಗೆ ಕೊಡುವ ವ್ಯವಸ್ಥೆ ಮಾಡುತ್ತೀರಾ ಎಂದು ಕೇಳುತ್ತಿದ್ದೇನೆ.

ಶ್ರೀ ಬಿ. ಎಲ್. ಗೌಡ.—ಅಲ್ಲಿ ೧೫.೪ ಹೆಕ್ಟೇರ್ ಮಾತ್ರ ಜಮೀನು ಇದೆ. ಅಲ್ಲಿ ೨೫೦ ಎಕರೆ ಜಮೀನು ಇರುವುದಿಲ್ಲ. ಹಾಗೂ ಅದು ಸಮರ್ಪಕವಾಗಿ ಕೆಲಸ ಮಾಡುತ್ತಿದ್ದು ಈ ಸಾರಿ ಲೆಫ್ಟಿನೆಂಟ್ ೬೨ ಕೇಜಿ ಬೀಜವನ್ನು ಉತ್ಪಾದನೆ ಮಾಡಿದೆ.

ಶ್ರೀ ಪಿ. ತಿಪ್ಪಯ್ಯ.—ಅಲ್ಲಿ ಸುಮಾರು ೨೩೦ ಎಕರೆಗೆ ಒಟ್ಟು ಬೇಲಿ ಹಾಕಿಕೊಂಡಿದ್ದಾರೆ. ಅದು ವ್ಯವಸಾಯಕ್ಕೆ ಯೋಗ್ಯವಾದ ಪ್ರದೇಶವಾಗಿದೆ. ತಮಗೆ ಏನು ೨೦ ಎಕರೆ ಬೇಕು ಅಷ್ಟಕ್ಕೆ ಮಾತ್ರ ಬೇಲಿ ಹಾಕಿಕೊಂಡು ಮಿಕ್ಕ ಜಮೀನನ್ನು ರೈತರಿಗೆ ಹಂಚಿಕೆ ಮಾಡಿದರೆ ಸುಮಾರು ೧೦೦ ಕುಟುಂಬಗಳಿಗೆ ಜೀವನ ಮಾಡುವುದಕ್ಕೆ ಅವಕಾಶ ಮಾಡಿಕೊಟ್ಟ ಹಾಗೆ ಆಗುವುದಿಲ್ಲವೇ ?

ಶ್ರೀ ಬಿ. ಎಲ್. ಗೌಡ.—ಅಲ್ಲಿ ಇರುವುದು ೧೫.೪ ಹೆಕ್ಟೇರ್ ಮಾತ್ರ. ಅದಕ್ಕಿಂತಾ ಹೆಚ್ಚು ಭೂಮಿ ಸ್ವಾಧೀನ ಮಾಡಿಕೊಂಡಿದ್ದರೆ ಅದರ ಬಿಡುಗಡೆಗೆ ಕ್ರಮ ತೆಗೆದುಕೊಳ್ಳುತ್ತೇವೆ.

ಶ್ರೀ ಗೋವಿಂದಗೌಡ.—೧೫.೪ ಹೆಕ್ಟೇರ್ಗಿಂತ ಹೆಚ್ಚು ಅಲ್ಲಿ ಇಲ್ಲ ಎಂದು ಹೇಳುತ್ತಿದ್ದೀರಿ. ಇದರ ಲಾಭ ಮತ್ತು ಲುಕ್ಸಾನು ಎಷ್ಟು ಎಂದು ಹೇಳುತ್ತೀರಾ ?

ಶ್ರೀ ಬಿ. ಎಲ್. ಗೌಡ.—ಅದನ್ನು ಪರಿಶೀಲನೆ ಮಾಡಿ ಹೇಳಬೇಕಾಗುತ್ತದೆ.

ನರಗುಂದ ತಾಲ್ಲೂಕಿನಲ್ಲಿ ಕುಡಿಯುವ ನೀರಿನ ಯೋಜನೆ.

೪೭೪ (೨೩೩). ಶ್ರೀ ಬಿ.ಆರ್. ಯಾವಗಲ್ (ನರಗುಂದ).—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ಗ್ರಾಮೀಣ ಅಭಿವೃದ್ಧಿ ಹಾಗೂ ಪಂಚಾಯತ್ ರಾಜ್ ಮಂತ್ರಿಗಳು ದಯೆಯಿಟ್ಟು ಉತ್ತರಿಸುವರೇ.—

ಅ) ಶಿರೋಳ ತಾಲ್ಲೂಕು ನರಗುಂದ ಹಾಗೂ ಈ ಪಂಚಾಯತಿಯಲ್ಲಿ ಬರುವ ಕಪಲಿ, ಕಲ್ಲಾಪುರ ಇವುಗಳ ಕುಡಿಯುವ ನೀರಿನ ಯೋಜನೆ ನಡೆಯುತ್ತಿರುವುದು ಸರಕಾರದವರ ಗಮನಕ್ಕೆ ಬಂದಿದೆಯೇ ;

ಆ) ಈ ಯೋಜನೆ ಯಾವಾಗ ಪ್ರಾರಂಭವಾಯಿತು ;

ಇ) ಈ ಕುಡಿಯುವ ನೀರಿನ ಯೋಜನೆ ಯಾವಾಗ ಪೂರ್ಣಗೊಳ್ಳುತ್ತದೆ ;

ಈ) ಯೋಜನೆಗೆ ಮಂಜೂರಾದ ಹಣ ಎಷ್ಟು ; ಈವರೆಗೂ ಖರ್ಚಾದ ಹಣ ಎಷ್ಟು ?

ಶ್ರೀ ಅಬ್ದುಲ್ ನಜೀರ್ ಸಾಬ್ (ಗ್ರಾಮೀಣ ಅಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಸಚಿವರು).—

ಅ) ಬಂದಿದೆ.

ಆ) ಮೇ ೧೯೭೧ರಲ್ಲಿ.

ಇ) ಅಕ್ಟೋಬರ್ ೧೯೭೩ರಲ್ಲಿ ಆಗಬಹುದು.

ಈ) ಮಂಜೂರಾದ ಹಣ : ೪.೧೭ ಲಕ್ಷ ರೂಪಾಯಿಗಳು.

ಖರ್ಚಾದ ಹಣ : ೪.೪೯ ಲಕ್ಷ ರೂಪಾಯಿಗಳು.